



Prot. No. 17/2020
Circular No.23212/2020

കർത്താവിനാൽ സ്നേഹിക്കപ്പെട്ട പ്രിയ ബഹുമാനപ്പെട്ട വൈദികരെ, സമർപ്പിതരെ, സഹോദരങ്ങളെ, വാൽസല്യമുള്ള കുട്ടികളേ,

ഏതാണ്ട് രണ്ടര മാസത്തെ അടച്ചിടലിന് ശേഷം നമുക്ക് പ്രിയപ്പെട്ട ഇടങ്ങളായിരുന്ന ദൈവാലയങ്ങൾ ജൂൺ 8 മുതൽ ആരാധനക്കായി വിണ്ടും തുറക്കുകയാണ്. അതിനുള്ള അനുമതി കേന്ദ്രസർക്കാരും കേരള സർക്കാരും തന്നു കഴിഞ്ഞു. എന്നാൽ നമ്മുടെ രൂപതയുടെ ഭാഗമായ തമിഴ്നാട്ടിലെ നീലഗിരി ജില്ലയിൽ ഉൾപ്പെടുന്ന സ്ഥലങ്ങളിലെ ദൈവാലയങ്ങൾ തുറക്കുന്ന കാര്യത്തിൽ ഇതുവരെ തീരുമായിട്ടില്ല. അവിടുത്തെ കാര്യങ്ങൾ തമിഴ്നാട് സർക്കാരിന്റെ തീരുമാനം അനുസരിച്ച് മാത്രമേ ക്രമീകരിക്കാൻ സാധിക്കുകയുള്ളൂ. താമസംവിനാ അവിടെയും തുറക്കാനുള്ള സാഹചര്യമുണ്ടാകട്ടെ എന്ന് ആത്മാർത്ഥമായി ആഗ്രഹിക്കുകയും പ്രാർത്ഥിക്കുകയും ചെയ്യുന്നു.

ആരാധനാലയങ്ങൾ തുറക്കണമെന്നും തുറക്കട്ടെ എന്നും പറയുന്നവരുണ്ട്. ഇരുകൂട്ടർക്കും അവരവരുടേതായ കാരണങ്ങളും നിരത്താനുണ്ട്. ചിലരുടെ ദൃഷ്ടിയിൽ ആരാധനാലയങ്ങളിലെ ആരാധന ഒരു അവശ്യവസ്തുവല്ല. അതുകൊണ്ട് അവയിപ്പോൾ തുറക്കേണ്ടതില്ല. വീട്ടിലിരുന്ന് പ്രാർത്ഥിച്ചാലും മതി എന്നതാണ് അവരുടെ നിലപാട്. കത്തോലിക്കാ വിശ്വാസികളെ സംബന്ധിച്ചിടത്തോളം ദൈവാലയങ്ങൾ അവശ്യവസ്തുവാണ് എന്നു തന്നെയായിരിക്കും ഭൂരിഭാഗം പേരുടെയും നിലപാട്. ഏതാണ് അവശ്യവസ്തു എന്നത് ഒരു പരിധി വരെ വ്യക്തിപരമാണ് എന്ന് സമ്മതിക്കാതെ നിർവാഹമില്ല. ദൈവാലയങ്ങൾ തുറക്കുന്നതിൽ ഒരു റിസ്കുണ്ട് എന്നത് സത്യമാണ്. ഈ റിസ്ക് എല്ലാ മേഖലകളിലുമുണ്ട്. തുടർച്ചയായി യാത്രക്കാർ കയറിയിറങ്ങുന്ന ബസുകൾ തന്നെ ഉദാഹരണമാണ്. മറ്റേതൊരു പ്രവർത്തനരംഗവും പോലെ തന്നെ സർക്കാരിന്റെ നിർദ്ദേശങ്ങൾ പാലിച്ചുകൊണ്ട് ആരാധനാലയങ്ങൾ തുറന്ന് പ്രവർത്തിച്ചാൽ തുറക്കുന്നതുകൊണ്ടുള്ള അപകടം ഒരു പരിധി വരെ ഒഴിവാക്കാം. എങ്കിലും പൂർണ്ണമായി അതൊഴിവാക്കാനും കഴിയില്ല.

നമ്മുടെ ദൈവാലയങ്ങൾ ആരാധനക്കായി തുറക്കുമ്പോൾ എന്തുകൊണ്ടാണ് സർക്കാരുകൾ അതിന് അനുമതി നൽകിയത് എന്ന് ചിന്തിക്കുന്നത് ഇക്കാര്യത്തിൽ പക്ഷമായ തീരുമാനങ്ങൾ എടുക്കാൻ നമ്മെ സഹായിക്കും. കൊറോണാ വൈറസിന്റെ ആക്രമണം കുറഞ്ഞതുകൊണ്ടല്ല അത് എന്ന് വ്യക്തമാണ്. കഴിഞ്ഞ ഒരാഴ്ചയിലേറെയായി വൈറസ് ബാധിച്ച് ആശുപത്രിയിൽ പ്രവേശിപ്പിക്കപ്പെടുന്ന രോഗികളുടെ എണ്ണം അതിന് തെളിവാണ്. ഓരോ ദിവസവും വൈറസ് ബാധിക്കുന്നവരുടെ എണ്ണം കൂടി വരികയാണ്. ഇൻഡ്യയിലെ മറ്റ് സംസ്ഥാനങ്ങളിൽ നിന്നും വിദേശരാജ്യങ്ങളിൽ നിന്നും രോഗബാധിതരായും അല്ലാതെയും എത്തുന്ന നമ്മുടെ പ്രവാസി സഹോദരങ്ങളുടെ എണ്ണം അനുദിനം കൂടിക്കൊണ്ടിരിക്കുന്ന ഈ വേളയിൽ വൈറസ് ബാധ ഇനിയും കൂടാനാണ് സാധ്യത. അങ്ങനെയെങ്കിൽ അടച്ചിടൽ നിയന്ത്രണങ്ങളിൽ ഇളവ് വരുത്തുന്നതിലെ യുക്തി എന്താണ്?

ഇപ്പോഴത്തെ കണക്കനുസരിച്ച് ജൂലൈ മധ്യത്തോടെ വൈറസ് വ്യാപനം അതിന്റെ മുൻപുവസ്ഥയിലെത്തുകയും സെപ്റ്റംബർ മാസത്തോടെ തോത് കുറയുകയും ചെയ്യും. ഈ കണക്കുകൂട്ടലിലാകണം വിദ്യാഭ്യാസരംഗം പൂർണ്ണമായി തുറക്കുന്നത് സെപ്റ്റംബർ മാസത്തിലേക്ക് നീട്ടി വെച്ചിരിക്കുന്നത്. എന്നാൽ അത്രയും കാലം എല്ലാ സാമ്പത്തിക പ്രവർത്തനങ്ങളും നിർത്തി വയ്ക്കുന്നത് ആത്മഹത്യാപരമായിരിക്കും. അതിൽ നിന്നുണ്ടാകുന്ന വിഴ്ചലിൽ നിന്നും കരകയറുക നമ്മളെ പോലെയുള്ള ഒരു വികസന രാജ്യത്തിന് അതീവ ദുഷ്കരമായിരിക്കും എന്ന തിരിച്ചറിവാണ് ഇത്തരം ഒരു തീരുമാനത്തിലേക്ക് സർക്കാരുകളെ പ്രേരിപ്പിക്കുന്നത്. അതായത് രോഗം കുറഞ്ഞതുകൊണ്ടല്ല, പ്രത്യുത ആ രോഗവുമായി സമരസപ്പെട്ട് ജീവിക്കാൻ പഠിക്കുക എന്ന തത്വമാണ് അതിന്റെ പിന്നിലുള്ളത്. സാവധാനം പ്രതിരോധമരുന്നുകളും ചികിത്സാസാധ്യതകളും സമൂഹ പ്രതിരോധശേഷിയും മെച്ചപ്പെടുന്നതോടെ വൈറസിന്റെ ആക്രമണം കുറയും. പക്ഷെ അതിന് ദീർഘസമയമെടുത്തേക്കാം.

സാമ്പത്തിക പ്രവർത്തനങ്ങൾ, ജീവിക്കാൻ അത്യാവശ്യമാണെന്നതുപോലെ വിശ്വാസികളെ സംബന്ധിച്ചിടത്തോളം വളരെ പ്രധാനപ്പെട്ടതാണ് ആരാധനാലയങ്ങളിൽ പോയി ദൈവാനുഭവം നേടുക എന്നതും. അതവരെ മാനസികമായി ആരോഗ്യമുള്ളവരായി നിലനിർത്തുന്നതിനും ആവശ്യമാണ്. അല്ലാത്ത പക്ഷം കൗൺസിലിംഗ് സെന്ററുകളുടെ എണ്ണം കൂട്ടേണ്ടി വരുന്ന സ്ഥിതി വിശേഷത്തിലേക്ക് എത്തിയേക്കാം.

ആരാധനാലയങ്ങൾ നിർദ്ദേശങ്ങൾക്ക് വിധേയമായി തുറക്കാം എന്നേ സർക്കാർ പറഞ്ഞിട്ടുള്ളൂ. അതുകൊണ്ട് തുറക്കണം എന്ന് നിർബന്ധമില്ല. ഓരോ സ്ഥലത്തും സാഹചര്യങ്ങൾ വ്യത്യസ്തമായതിനാൽ പ്രാദേശികമായ തീരുമാനങ്ങളാണ് എടുക്കേണ്ടത്. അതാത് ഇടവകകളിലെ വികാരിമാരും ഭരണസമിതിയംഗങ്ങളും കൂട്ടായി ചിന്തിച്ച് അക്കാര്യത്തിൽ തീരുമാനം എടുക്കണം. റെഡ് സോണുകളിലും കണ്ടെയ്ൻമെന്റ് സോണുകളിലും ഇപ്പോൾ തുറക്കാൻ കഴിയില്ല.

ആരാധനക്കായി പള്ളികൾ തുറക്കാൻ തീരുമാനിക്കുന്നവർ പാലിക്കേണ്ട നിർദ്ദേശങ്ങളാണ് ഈ സർക്കുലറിന്റെ ഉള്ളടക്കം. ഇവ സർക്കാരിന്റെ നിർദ്ദേശങ്ങളുടെ അടിസ്ഥാനത്തിലും ബഹുമാനപ്പെട്ട ഫൊറോനാ വികാരിമാരുടെ യോഗത്തിൽ തീരുമാനിച്ചതിന് പ്രകാരവുമാണ്.

പള്ളിയിൽ വിശുദ്ധകർമ്മങ്ങൾ അനുഷ്ഠിക്കുന്നതുകൊണ്ട് അവിടെ വൈറസ് ബാധ ഉണ്ടാകുകയില്ല എന്നല്ല സർക്കാരും നമ്മളും പറയുന്നത്. പ്രത്യുത വൈറസ് ബാധ ഒരു യാഥാർത്ഥ്യമായി അംഗീകരിക്കുകയും അതിനുള്ള പ്രതിരോധ നടപടികൾ സ്വീകരിക്കുകയും ചെയ്തുകൊണ്ട് മുന്പോട്ട് പോകുക എന്നതാണ്. അതിനുള്ള മാർഗ്ഗദർശനമായിട്ടാണ് സർക്കാരുകൾ നിർദ്ദേശങ്ങൾ നൽകിയിട്ടുള്ളത്. അവ അക്ഷരം പ്രതി അനുസരിച്ച് വേണം നമ്മൾ പള്ളികൾ തുറക്കാനും ആരാധനാസംബന്ധമായ വിഷയങ്ങൾ കൈകാര്യം ചെയ്യാനും.

ദൈവത്തെ പരീക്ഷിക്കുന്നത് നമുക്ക് കൂടുതൽ അപകടം ചെയ്യും. ദൈവാലയ ഗോപുരത്തിന്റെ മുകളിൽ കയറ്റി നിർത്തിയിട്ട് ഈശോയോട് താഴേക്ക് ചാടാനും അങ്ങനെ ചാടിയാൽ നീ ദൈവപുത്രനാണെങ്കിൽ നിന്റെ പാദം കല്ലിൽ തട്ടാതിരിക്കാൻ ദൈവം തന്റെ ദൂതന്മാർക്ക് കല്പന നൽകും എന്നും പറഞ്ഞ പിശാചിന് അവിടുന്ന് കൊടുത്ത ഉത്തരം നമുക്കും ബാധകമാണ് (മത്തായി 4, 5-7).

മേല്പറഞ്ഞ ആമുഖത്തോടെ നമ്മുടെ പള്ളികൾ തുറന്ന് പ്രവർത്തിക്കാനുള്ള പ്രായോഗിക നിർദ്ദേശങ്ങൾ താഴെ കൊടുക്കുന്നു. അവ പൂർണ്ണമായും സാധ്യമാകുന്നിടത്ത് മാത്രമേ പള്ളികൾ തുറന്ന് പ്രവർത്തിക്കാൻ പാടുള്ളൂ. പള്ളിയിൽ വച്ച് നടത്തുന്ന വി. കുർബാന ഉൾപ്പെടെ എല്ലാ തിരുക്കർമ്മങ്ങൾക്കും പ്രാർത്ഥനകൾക്കും ഈ നിർദ്ദേശങ്ങൾ ബാധകമാണ്. പള്ളികൾ എന്ന നിർവചനത്തിൽ ഇടവകപ്പള്ളികളും കുരിശുപള്ളികളും എല്ലാം ഉൾപ്പെടുന്നു. എന്നാൽ ആശ്രമങ്ങൾ, മഠങ്ങൾ എന്നിവയുടെ ചാപ്പലുകൾ ഉൾപ്പെടുന്നില്ല. പുറമെ നിന്ന് ആളുകൾ അവിടുത്തെ തിരുക്കർമ്മങ്ങളിൽ പങ്കെടുക്കുന്നില്ലെങ്കിൽ ഈ നിർദ്ദേശങ്ങളുടെ അരുപി ഉൾക്കൊണ്ട് ആവശ്യമായ മുൻകരുതലുകൾ എടുത്താൽ മതിയാകുന്നതാണ്.

നിർദ്ദേശങ്ങൾ പാലിക്കുന്ന കാര്യത്തിൽ പള്ളികൾ തുറക്കുന്ന ഇടവകകളിലെ ബഹുമാനപ്പെട്ട വികാരിയച്ചന്മാരും ഭരണസമിതി അംഗങ്ങളും എല്ലാ ഇടവകക്കാരും താഴെപ്പറയുന്ന പ്രത്യേകം ശ്രദ്ധിക്കേണ്ടതാണ്:

1. പള്ളിയിൽ വരുന്നവർ പാലിച്ചിരിക്കേണ്ട എല്ലാ നിർദ്ദേശങ്ങളും എഴുതിയ തൂണികൊണ്ടുള്ള ബാനർ പള്ളിയുടെ ഇരുവശത്തും ആളുകൾ കാണത്തക്ക വിധം പ്രദർശിപ്പിച്ചിരിക്കണം. പള്ളിയിൽ വരുന്നവരെ അക്കാര്യങ്ങൾ പറഞ്ഞ് മനസ്സിലാക്കി കൊടുത്ത് പള്ളിക്കകത്തേക്ക് കൊണ്ടു പോകാൻ പുറത്ത് വൊളന്റിയർമാരും ഉണ്ടായിരിക്കണം.
2. പള്ളികൾ തുറക്കുന്നതിനു മുമ്പായി അടിയന്തിര ഘട്ടങ്ങളിൽ ബന്ധപ്പെടാനുള്ള ആശുപത്രി, ഡോക്ടർ, ആംബുലൻസ് അല്ലെങ്കിൽ മറ്റ് വാഹനങ്ങളുടെ ഉടമകൾ, പ്രാദേശിക ആരോഗ്യപ്രവർത്തകർ, പോലീസ് എന്നിവരെ വിവരം അറിയിച്ചിരിക്കണം. അവരുടെ ഫോൺ നമ്പറുകളും പള്ളിയിൽ സൂക്ഷിച്ചിരിക്കണം.
3. അടിയന്തിര ഘട്ടത്തിൽ ബന്ധപ്പെടാൻ പള്ളിയിൽ നിന്ന് ഏതാനും പേരെ വൊളന്റിയർമാരിൽ നിന്ന് നിർണ്ണയിച്ചിരിക്കണം. അവരുടെ ഫോൺ നമ്പരും ബാനറിൽ പ്രദർശിപ്പിച്ചിരിക്കണം.
4. ആദ്യമായി പള്ളി തുറന്ന് തിരുക്കർമ്മങ്ങൾ ആരംഭിക്കുന്നതിന് മുമ്പും പിന്നീട് ഓരോ തിരുക്കർമ്മത്തിന് ശേഷവും പള്ളിയകത്ത് അണുനശീകരണം നടത്തേണ്ടതാണ്. അതുപോലെ തന്നെ ആളുകൾ സ്പർശിക്കുന്ന വാതിൽ പിടികൾ, റെയിലുകൾ തുടങ്ങിയ സ്ഥലങ്ങൾ കൂടെക്കൂടെ അണുവിമുക്തമാക്കണം.
5. 100 ചതുരശ്ര മീറ്ററിൽ (1076 സ്ക്വയർ അടി) 15 പേർ എന്ന കണക്കിലാണ് ആളുകളെ പ്രവേശിപ്പിക്കാവുന്നത്. ആ കണക്കനുസരിച്ച് ഒരാൾക്ക് ഏതാണ്ട് 6.5 സ്ക്വയർ അടി സ്ഥലം ഉണ്ടായിരിക്കണം. പള്ളിയുടെ വലുപ്പമനുസരിച്ച് കൂടുതൽ ആളുകൾക്ക് പ്രവേശനം നൽകാം. എന്നാൽ എത്ര വലിയ പള്ളിയായാലും പരമാവധി 100 ആളുകളെ മാത്രമേ ഒരേ സമയം പ്രവേശിപ്പിക്കാവൂ. അതിനാൽ ആദ്യമായി പള്ളിയുടെ വിസ്തീർണ്ണം അളന്ന് അതിൽ ഒരേ സമയം എത്ര പേരെ ഉൾക്കൊള്ളിക്കാം എന്ന് തീരുമാനിക്കണം.
6. അത്രയും പേർക്ക് സാമൂഹ്യ അകലമായി നിർദ്ദേശിക്കപ്പെട്ടിട്ടുള്ള 6.5 സ്ക്വയർ അടി വീതം അളന്ന് ഓരോരുത്തർക്കും നിലക്കാനുള്ള സ്ഥലം പ്രത്യേകമായി അടയാളപ്പെടുത്തുക.

7. പ്രത്യേകമായി ഇരിപ്പിടം ആവശ്യമുള്ളവർക്കായി കസേര, ബഞ്ച് തുടങ്ങിയ സംവിധാനങ്ങൾ അതേ രീതിയിൽ സാമൂഹ്യ അകലം പാലിച്ച് ക്രമീകരിക്കുക.
8. പള്ളിയിൽ വരുന്നവരുടെ ചെരുപ്പുകൾ, വാഹനത്തിൽ വരുന്നവരുടേത് വാഹനത്തിൽ തന്നെ സൂക്ഷിക്കണം. അല്ലാത്തവരുടേത് പരസ്പരം സ്പർശിക്കാത്ത വിധത്തിൽ പുറത്ത് വയ്ക്കാൻ ക്രമീകരണം ഉണ്ടായിരിക്കണം.
9. അകത്ത് കയറുന്നതിന് മുമ്പായി കൈകൾ കഴുകി വൃത്തിയാക്കാനുള്ള വെള്ളം, ദ്രവ രൂപത്തിലുള്ള സോപ്പ്, കൈ തുടക്കാനുള്ള പേപ്പർ ട്രാവൽ എന്നിവയും സാനിറ്റൈസറും ക്രമീകരിച്ചിരിക്കണം.
10. സോപ്പും സാനിറ്റൈസറും പലർ സ്പർശിക്കുന്നത് ഒഴിവാക്കാൻ മറ്റാരെങ്കിലും ഒഴിച്ചു കൊടുക്കുകയോ അല്ലെങ്കിൽ ഓട്ടോമാറ്റിക് സംവിധാനം ഏർപ്പെടുത്തുകയോ ചെയ്യണം.
11. അകത്തേക്ക് പ്രവേശിക്കുന്നതിന് മുമ്പായി വരുന്നവരുടെ ഓരോരുത്തരുടെയും ഊഷ്മാവ് അളന്ന്, അനുവദിക്കപ്പെട്ടതിൽ അധികമുണ്ടെങ്കിൽ പ്രവേശിക്കുന്നതിൽ നിന്ന് തടയണം.
12. ഊഷ്മാവ് അളക്കുന്നതിനുള്ള ഉപകരണം ആവശ്യമുള്ളവർ മാനന്തവാടി സെന്റ് ജോസഫ് ആശുപത്രിയുടെ ഡയറക്ടറെ സമീപിച്ചാൽ വിലക്കുറവിൽ ഏർപ്പാടാക്കി തരുന്നതാണ്.
13. പള്ളിയിൽ വരുന്നവർ 10 വയസിന് മുകളിലുള്ളവരും 65 വയസിന് താഴെയുള്ളവരും മാത്രം ആണെന്ന് ഉറപ്പ് വരുത്തണം. 65 വയസ്സിന് മുകളിൽ പ്രായമുള്ള ബഹുമാനപ്പെട്ട വൈദികർ പൊതു ശുശ്രൂഷകൾക്ക് നേതൃത്വം കൊടുക്കാൻ സർക്കാർ അനുവദിക്കുന്നില്ല. അക്കാര്യത്തിന് അവർ മറ്റാരുടെയെങ്കിലും സഹായം തേടേണ്ടതാണ്.
14. വിദേശത്തു നിന്നും അന്യസംസ്ഥാനങ്ങളിൽ നിന്നും എത്തിയവരും അവരോടൊപ്പം ഒരേ വീട്ടിൽ താമസിക്കുന്ന മറ്റുള്ളവരും അവർ തിരിച്ചെത്തി ഒരു മാസത്തേക്ക് പള്ളിയിൽ വരാതിരിക്കാൻ ശ്രദ്ധിക്കണം.
15. ഗർഭിണികൾ, ഏതെങ്കിലും രോഗലക്ഷണം ഉള്ളവർ എന്നിവരെ പ്രവേശിപ്പിക്കാൻ പാടില്ല.
16. അകത്ത് പ്രവേശിക്കുന്നവർ മദ്യബഹായുടെ മുൻഭാഗത്ത് തുടങ്ങി പ്രവേശിക്കുന്ന ക്രമത്തിൽ വരിയായി നില്ക്കണം. പ്രത്യേകമായി ഇരിപ്പിടം ആവശ്യമുള്ളവരെ അതിനായി നിയോഗിക്കപ്പെട്ട വൊളന്റിയർമാർ ആ സ്ഥലത്തേക്ക് നയിക്കണം.
17. അകത്ത് പ്രവേശിക്കുന്നതിനും പുറത്തേക്ക് പോകുന്നതിനും വ്യത്യസ്ത വാതിലുകൾ ഉപയോഗിക്കണം. സ്ത്രീകളും പുരുഷന്മാരും ഇരുവശത്തുമുള്ള വാതിലുകളിലൂടെ പ്രവേശിച്ച് ആനവാതിലൂടെ ഇറങ്ങി പോകുന്നതാകും ഉത്തമം. പുറത്തേക്ക് പോകുമ്പോൾ ആവശ്യമായ സാമൂഹ്യ അകലം പാലിച്ചിരിക്കണം. കുട്ടികൾ വേദപാഠം കഴിഞ്ഞ് വരിയായി മുമ്പിൽ നിന്നു തുടങ്ങി ഇറങ്ങി പോകുന്ന രീതി മാതൃകയാക്കാം.

18. അകത്ത് പ്രവേശിപ്പിക്കുന്നതിനു മുമ്പായി വരുന്നവരുടെ പേര്, വീട്ടുപേര്, വയസ്സ്, മൊബൈൽ നമ്പർ എന്നിവ എഴുതിയെടുക്കേണ്ടതാണ്. അതിനായി പല രീതികൾ അവലംബിക്കാം. 1) ഓരോ ദിവസവും ഏതാനും കുടുംബ യൂണിറ്റുകൾക്കായി വീതിക്കുകയും ആ യൂണിറ്റുകളിൽ നിന്ന് വരുന്നവരുടെ പേരുകൾ തലേ ദിവസം തന്നെ എഴുതി യൂണിറ്റ് പ്രസിഡന്റുമാർ വശം പള്ളിയിൽ എത്തിക്കുകയും അവർ മാത്രമാണ് വരുന്നതെന്ന് ഉറപ്പാക്കാൻ പള്ളിയിൽ ആളെ ഏർപ്പെടുത്തുകയും ചെയ്യുക. 2) പള്ളിയുടെ രണ്ട് വശങ്ങളിലുമായി നിയുക്തരായ രണ്ട് പേർ വരുന്നവരുടെ വിവരങ്ങൾ എഴുതിയെടുക്കുക. പള്ളിയുടെ വലുപ്പമനുസരിച്ച് എത്ര പേർക്കാണോ പ്രവേശിക്കാവുന്നത് അത്രയും പേർ വന്നു കഴിയുമ്പോൾ പിന്നീട് വരുന്നവരെ തിരിച്ചയക്കുക. 3) ഓരോ വീട്ടിൽ നിന്നും വരുന്നവരുടെ ലിസ്റ്റ് തയ്യാറാക്കി പങ്കെടുക്കുന്ന ദിവസം, തിയതി, സമയം എന്നിവയോടു കൂടെ ഒരാൾ കൊണ്ടുവന്ന് പ്രത്യേകം തയ്യാറാക്കി വെച്ചിട്ടുള്ള പാത്രത്തിൽ നിക്ഷേപിക്കുക. ലിസ്റ്റിലുള്ളവർ തന്നെയാണ് വന്നിരിക്കുന്നത് എന്ന് ഉറപ്പാക്കിയിരിക്കണം. എന്തിനാണ് പേരു വിവരങ്ങൾ എഴുതിയെടുക്കുന്നത് എന്ന് നമുക്ക് ന്യായമായും സംശയം തോന്നാം. പള്ളിയിൽ വരുന്ന ആർക്കെങ്കിലും പിന്നീട് വൈറസ് ബാധ സ്ഥിരീകരിച്ചാൽ അന്ന് ആ വ്യക്തിയോടൊപ്പം പള്ളിയിൽ ഉണ്ടായിരുന്നവരെ കണ്ടെത്തി വേണ്ട പ്രതിരോധ നടപടികൾ സ്വീകരിക്കാൻ വേണ്ടിയാണ് അപ്രകാരം ചെയ്യുന്നത്.
19. പള്ളിയിൽ വരുന്നവർ സ്വയം പേരെഴുതുന്ന രീതിയും ഒരേ പേന തന്നെ പലർ ഉപയോഗിക്കുന്ന രീതിയും അനുവദനീയമല്ല.
20. കുടുതൽ പേർ വി. കുർബാനക്ക് എത്തുകയാണെങ്കിൽ ഇടദിവസങ്ങളിൽ രണ്ട് കുർബാനയും ഞായറാഴ്ച ദിവസങ്ങളിലും മറ്റ് പ്രധാനപ്പെട്ട ദിവസങ്ങളിലും മൂന്ന് കുർബാനയും അർപ്പിക്കാൻ എല്ലാ വൈദികർക്കും അനുവാദമുണ്ട്. അത്യാവശ്യഘട്ടങ്ങളിൽ എണ്ണത്തിൽ മാറ്റം വരുത്താവുന്നതാണ്.
21. ഇന്നത്തെ പ്രത്യേക സാഹചര്യത്തിൽ ഞായറാഴ്ചയും കടമുള്ള ദിവസങ്ങളിലും വി. കുർബാനയിൽ പങ്കെടുക്കുന്നതിനുള്ള കടമ ഒഴിവാക്കിയിരിക്കുന്നു. സാധിക്കുന്ന ദിവസങ്ങളിൽ അപ്രകാരം ചെയ്താൽ മതിയാകുന്നതാണ്.
22. സന്നദ്ധസേവകരും കാർമ്മികരും ശുശ്രൂഷികളും ഉൾപ്പെടെ പള്ളിയിൽ വരുന്ന എല്ലാവരും തിരുക്കർമ്മങ്ങളുടെ സമയത്തും അല്ലാത്തപ്പോഴും മാസ്ക് ധരിച്ചിരിക്കണം.
23. പള്ളിയിൽ വരുന്നവർ തുമ്മുക, ചുമക്കുക തുടങ്ങിയ കാര്യങ്ങൾ ചെയ്യുമ്പോൾ വായ് തുവാല ഉപയോഗിച്ച് മൂടേണ്ടതാണ്.
24. തിരുക്കർമ്മങ്ങൾക്കിടയിൽ ഗീതങ്ങൾ ആലപിക്കുന്നവർ ആവശ്യമായ സാമൂഹ്യ അകലം പാലിച്ചിരിക്കണം. ഗാനസംഘം, ഒന്നിലധികം ഉപകരണങ്ങൾ എന്നിവ അനുവദനീയമല്ല.
25. പള്ളിയിൽ സ്ഥാപിച്ചിരിക്കുന്ന തിരുസ്വരൂപങ്ങൾ, മറ്റ് വിശുദ്ധ വസ്തുക്കൾ, അവിടെയുള്ള പുസ്തകങ്ങൾ എന്നിവയിൽ സ്പർശിക്കുകയോ ചുംബിക്കുകയോ ചെയ്യാൻ പാടുള്ളതല്ല.

26. പള്ളിയിൽ ഒരിടത്തും പൊതു ഉപയോഗത്തിനായി ഹന്നാൻ വെള്ളം സൂക്ഷിക്കേണ്ടതില്ല.
27. വിവാഹത്തിന് 50 പേർ, മൃതസംസ്കാരം, മാമ്മോദീസാ തുടങ്ങിയ തിരുക്കർമ്മങ്ങൾക്ക് യഥാക്രമം 20 പേർ എന്നീ ക്രമത്തിൽ മാത്രമേ ആളുകൾ പങ്കെടുക്കാൻ പാടുള്ളൂ.
28. കുടുംബക്കൂട്ടായ്മാ സമ്മേളനങ്ങൾ, സംഘടനകളുടെ സമ്മേളനങ്ങൾ, പൊതുയോഗം, പ്രതിനിധി യോഗം തുടങ്ങിയവ ഇപ്പോൾ നടത്തേണ്ടതില്ല.
29. വ്യക്തിഗത കുമ്പസാരം നിശ്ചയിക്കപ്പെട്ടിട്ടുള്ള സാമൂഹ്യ അകലം പാലിച്ചും മറ്റ് സുരക്ഷാ മാനദണ്ഡങ്ങൾ പാലിച്ചും വേണ്ടവർക്ക് നിർവഹിക്കാവുന്നതാണ്. ഇക്കാര്യത്തിൽ ബഹുമാനപ്പെട്ട വൈദികർ ആവശ്യമായ ജാഗ്രത പുലർത്തണം.
30. വിശുദ്ധ കുർബാനസീകരണ സംബന്ധമായ കാര്യങ്ങൾക്കുള്ള നിർദ്ദേശങ്ങൾ ബഹുമാനപ്പെട്ട ഫൊറോനാ വികാരിയച്ചന്മാരിൽ നിന്ന് ലഭിക്കുന്നതാണ്. ബഹുമാനപ്പെട്ട വികാരിയച്ചന്മാർ അദ്ദേഹത്തെ സമീപിച്ച് ഇക്കാര്യത്തിൽ ആവശ്യമായ വ്യക്തത വരുത്തേണ്ടതാണ്.
31. വി. മുരോൻ കൊണ്ടുള്ള ലേപനം ആവശ്യമായ മാമ്മോദീസാ പോലുള്ള കൂദാശകളിൽ ജ്ഞാനസ്നാനാർത്ഥിയെ കൈകൊണ്ട് ലേപനം ചെയ്യാൻ പാടില്ല. പകരം ഈയർ ബഡ് (Ear Bud) പോലെയുള്ള ഒരു ചെറിയ ഉപകരണം തയ്യാറാക്കി അത് വി. മുരോനിൽ മുക്കി അർത്ഥിയെ ലേപനം ചെയ്യാവുന്നതാണ്.
32. പൊതുസ്ഥലമായ പള്ളിപ്പരിസരത്ത് ആളുകൾ തുപ്പുന്നത് കർശനമായി നിരോധിക്കേണ്ടാണ്.
33. പള്ളിയിലും പള്ളിപ്പരിസരത്തും യാതൊരു കാരണവശാലും ആളുകൾ കൂട്ടം കൂടി നില്ക്കാൻ പാടുള്ളതല്ല. പള്ളിമുറിയിലും ഇത് ബാധകമാണ്.
34. സർക്കാർ നിയന്ത്രണങ്ങൾ പള്ളിയിൽ പാലിക്കുന്നുണ്ട് എന്ന് ഉറപ്പ് വരുത്താൻ പ്രത്യേക വൊളന്റിയർമാരെ നിയോഗിക്കേണ്ടതാണ്
35. ഇനിയൊരറിയിപ്പ് ഉണ്ടാകുന്നത് വരെ ഈ നിർദ്ദേശങ്ങൾ പ്രാബല്യത്തിൽ ഉണ്ടായിരിക്കും.

ഏതാനും ചില പൊതു നിർദ്ദേശങ്ങളും ഏവരുടെയും അറിവിലേക്ക് താഴെക്കൊടുക്കുന്നു:-

1. ബഹുമാനപ്പെട്ട വൈദികരുടെ സ്ഥലം മാറ്റം ഈ മാസം 28 നാണ് നിശ്ചയിച്ചിരിക്കുന്നത്. ഏങ്കിലും ഇപ്പോഴത്തെ പ്രത്യേക സാഹചര്യത്തിൽ അന്ന് ഉത്തരവാദിത്വം ഏറ്റെടുക്കാൻ പറ്റാതെ വന്നാൽ അക്കാര്യം യഥാസമയം രൂപതാ കേന്ദ്രത്തിൽ അറിയിച്ച് പത്തേന്തിയിൽ ആവശ്യമായ മാറ്റങ്ങൾ വരുത്തിക്കേണ്ടതാണ്. അതുപോലെ തന്നെ ചെല്ലേണ്ട സ്ഥലത്തെ

ബഹുമാനപ്പെട്ട വികാരി അഥവാ ഡയറക്ടറുമായി ആലോചിച്ച് വേണ്ട ക്രമീകരണങ്ങൾ ചെയ്യുകയും വേണം.

2. ഇതു വരെ കൈക്കാരന്മാരുടെ തെരഞ്ഞെടുപ്പ് നടത്താൻ പറ്റാത്ത ഇടവകകളിൽ നടപ്പ് വർഷത്തെ കൈക്കാരന്മാർ തന്നെ തുടർന്നാൽ മതിയാകുന്നതാണ്. ആർക്കെങ്കിലും തുടരാൻ സാധിക്കാത്ത പക്ഷം പുതിയൊരാളെ തെരഞ്ഞെടുക്കുകയോ അല്ലെങ്കിൽ ഉള്ളവരെ വച്ച് വർഷം പൂർത്തിയാക്കുകയോ ചെയ്യാം.
3. പ്രതിനിധി യോഗവും പൊതുയോഗവും ഒന്നും നടത്താൻ പറ്റാത്ത സാഹചര്യത്തിൽ വാർഷിക കണക്കുകൾ തങ്ങളുടെ അറിവിൽ പെട്ടിടത്തോളം അവ കൃത്യമാണെന്ന് പറഞ്ഞുകൊണ്ടുള്ള ബഹുമാനപ്പെട്ട വികാരിയുടെയും കൈക്കാരന്മാരുടെയും സത്യവാങ്മൂലത്തോടെ രൂപതാ കേന്ദ്രത്തിലേക്ക് അയച്ചാൽ മതിയാകുന്നതാണ്.
4. വിശ്വാസപരിശീലന ക്ലാസുകൾ ഓൺ ലൈനായി ആരംഭിച്ചു കഴിഞ്ഞു. അതെപ്പറ്റിയുള്ള അറിയിപ്പുകൾ വിശ്വാസപരിശീലന കേന്ദ്രത്തിന്റെ ഡയറക്ടറിൽ നിന്ന് യഥാസമയം ലഭിക്കുന്നതാണ്. ക്ലാസുകൾ ശരിയായി നടക്കണമെങ്കിൽ മാതാപിതാക്കൾ കാര്യമായി ശ്രദ്ധിക്കണം എന്ന് പറയേണ്ടതില്ലല്ലോ.

നമ്മെ ഓരോരുത്തരെയും നമ്മുടെ രൂപതയെയും ലോകം മുഴുവനെയും രൂപതയുടെ മദ്ധ്യസ്ഥനായ പരിശുദ്ധ കന്യാമറിയത്തിന്റെയും വിശ്വാസത്തിൽ നമ്മുടെ പിതാവായ വി. തോമ്മാശ്ലീഹായുടെയും സാംക്രമിക രോഗങ്ങളിൽ നമ്മുടെ മദ്ധ്യസ്ഥനായ വി. സെബസ്ത്യാനോസിന്റെയും മാദ്ധ്യസ്ഥത്തിന് ഭരമേല്പിക്കാം. കർത്താവിന്റെ കൃപ നിങ്ങളേവരോടും കൂടെ ഉണ്ടായിരിക്കട്ടെ.

മാനന്തവാടി രൂപതാ കാര്യലയത്തിൽ നിന്ന് 2020 ജൂൺ 8 ന് നല്കപ്പെട്ടത്.

യേശുവിൽ,



ബിഷപ്പ് ജോസ് പൊരുന്നേടം
മാനന്തവാടി രൂപതയുടെ മെത്രാൻ